

आकाशवाणी जयपुर अजमेर

राज्य में आगामी एक अप्रैल से न्यूनतम समर्थन मूल्य पर गेहूँ की खरीद शुरू की जाएगी। खाद्य और नागरिक आपूर्ति मंत्री परसादी लाल मीणा की अध्यक्षता में कल जयपुर में हुई बैठक में यह निर्णय लिया गया। बैठक में इस वर्ष 15 लाख टन गेहूँ की सरकारी खरीद करने का लक्ष्य तय किया गया। श्री मीणा ने अधिकारियों को खरीद से संबंधित सभी तैयारियां पहले ही सुनिश्चित करने के निर्देश दिए हैं। उन्होंने कहा कि जिन जिलों में गेहूँ की ज्यादा आवक हुई है वहां खरीद केन्द्रों की संख्या बढ़ाई जाए और हर जिला मुख्यालय पर एक खरीद केन्द्र अनिवार्य रूप से शुरू किया जाए। श्री मीणा ने किसानों को उनके भुगतान के बैंक शीघ्र जारी करने के निर्देश भी दिए। बैठक में खाद्य विभाग के प्रमुख शासन सचिव जे सी महान्ती ने बताया कि इस साल सरकारी खरीद का कार्य पांच एजेंसियों द्वारा किया जाएगा।

राज्य सरकार ने चिकित्सकों की हड़ताल के दौरान स्थानांतरित किए गए तीन सौ 77 चिकित्सकों के तबादले रद्द करने का निर्णय लिया है। इस संबंध में कल सेवारत चिकित्सकों के प्रतिनिधि मण्डल ने स्वास्थ्य मंत्री एमादुद्दीन अहमद से मुलाकात की थी। इसी के साथ सरकार ने भरोसा दिलाया है कि हड़ताल के दौरान सेवा मुक्त किए गए 12 चिकित्सकों के मामले पर विचार करने के लिए राज्यपाल से अनुरोध किया जाएगा।

शिक्षा राज्यमंत्री नसीम अख्तर ने अजमेर को शिक्षा के क्षेत्र में मॉडल जिला बनाने के संबंध में अधिकारियों को निर्देश दिए हैं। कल पुष्कर में माध्यमिक शिक्षा के प्राचार्यों और प्रधानाध्यापकों की सत्रांत वाकपीठ संगोष्ठी में उन्होंने कहा कि अजमेर शुरू से ही शिक्षा के क्षेत्र अग्रणी रहा है और अब इसकी मॉडल पहचान बनाई जाए। उन्होंने बालिका शिक्षा को बढ़ावा देने के लिए बालिका फाउण्डेशन की ओर से जारी 15 लाख रूपए के बैंक भी शाला प्रधानाध्यापकों को सौंपे।

संसद भवन में आज सुबह आतंकवादी हमला होने की स्थिति में सुरक्षा एजेंसियों की तैयारियों की जांच करने के लिए अभ्यास किया गया। ये अभ्यास संसद का बजट सत्र शुरू होने से ठीक पहले किया गया है। बजट सत्र 12 मार्च से शुरू हो रहा है। एक वरिष्ठ अधिकारी ने इसे हर सत्र से पहले किया जाने वाला नियमित अभ्यास बताया। अभ्यास में पुलिस, अग्निशमन दस्ते और अन्य एजेंसियों ने भाग लिया।

प्रदेश में होली के त्यौहार को देखते हुए कानून व्यवस्था बनाए रखने के लिए विशेष प्रबंध किए गए हैं। पुलिस आयुक्त बी एल सोनी ने बताया कि इस त्यौहार के मद्देनजर अतिरिक्त पुलिस जाब्ले की तैनाती की गई है। इस बीच आज शाम होलीका दहन किया जाएगा। इसके लिए बच्चों और युवाओं में खासा उत्साह है। होली के मौके पर पर्यटन विभाग आज जयपुर में हाथी महोत्सव आयोजित कर रहा है। हर साल आयोजित होने वाले इस महोत्सव को देखने के लिए बड़ी संख्या में विदेशी पर्यटक भी जुटते हैं। राज्यपाल शिवराज पाटिल और मुख्यमंत्री अशोक गहलोत ने प्रदेशवासियों को होली की शुभकामनाएं दी हैं। उच्च न्यायालय में होली के अवकाश के कारण आज से ग्यारह मार्च तक मुकदमों की सुनवाई नहीं होगी। उधर सर्वाईमाधोपुर से हमारे संवाददाता ने बताया कि होली के मौके पर रणथम्भौर बाघ परियोजना के आसपास के गांवों में वन क्षेत्रों से लकड़ी काटने वाले लोगों पर कार्यवाही करने के संबंध में अधिकारियों को सख्त निर्देश दिए गए हैं।

बारां ज़िले के छबड़ा-धरनावदा राजमार्ग पर कल हनुमतखेड़ा गांव के पास एक मेटाडोर पलटने से 15 लोग घायल हो गए। इनमें से पांच को छबड़ा के सरकारी अस्पताल में भर्ती करवाया गया है। बाकी घायलों को प्राथमिक उपचार के बाद छुट्टी दे दी गई।

झुंझुनूं ज़िले की चिड़ावा पंचायत समिति के शहीद महेन्द्र सिंह ढाका को अंतिम विदाई दी गई। शहीद की पार्थिव देह पर सैनिक कल्याण राज्यमंत्री बृजेन्द्र सिंह ओला, पिलानी विधायक सुंदरलाल, ज़िला कलेक्टर, ज़िला पुलिस अधीक्षक और अन्य गणमान्य लोगों ने पुष्प चक्र अर्पित कर श्रद्धांजलि दी। जयपुर से पहुँची 4 ग्रेनेडियर की टुकड़ी और पुलिस ने गार्ड ऑफ ऑनर दिया। गौरतलब है कि 3 मार्च को जम्मू कश्मीर के लेह-लद्दाख क्षेत्र के द्रास सैक्टर में हिमस्खलन के कारण महेन्द्र सिंह ढाका वीर गति को प्राप्त हुए थे।

बारां ज़िले के किशनगंज कस्बे में 126वां फूल डोल लोकोत्सव आज से शुरू होगा। तीन दिन के इस कार्यक्रम के तहत आज विभिन्न टोलियों की ओर से स्वांग और झांकिया निकाली जा रही है।

आयकर दल की ओर से जोधपुर की कृषि उपज मंडी समिति मंडोर में ग्वार और कृषि जिनसों के तीन व्यापारिक प्रतिष्ठानों पर आयकर सर्वे की कार्यवाही की गई। कार्यवाही के दौरान तीनों व्यापारियों की ओर से आयकर के रूप में 1 करोड़ रूपए के चैक सौंपे गए।